

కాశం కల్లా ఎగజూసినాడు  
మోడాలు దట్టంగా కమ్ముకోసుండాయి

పొద్దు కనసల్లా...  
బోరుకల్లా చూసినాడు  
లైటు మలగలా...  
తోటకల్లా చూసినాడు  
వాడు మొగం పెట్టిండాది...

# అన్నదాత

## సుంకొజి దేవేంద్రచారి

తోటంతా పూతాపిందా.. ఆడాడ కొంచెం పెద్దగా ఉండే వంకాయలు...


పక్కన అరెకరా నేలలో పచ్చగా ఉండే వరిపైరు కల్లా చూసినాడు... నేలంతా పగుల్లు బారించాది.

కరెంటు ఎప్పుడొస్తాదో... తోట ఎప్పుడు పారతాదో... నేను పోయాలకు ఆ ఐవేరు ఉంటాడో ఉండడో. పదకొండుకంతా వచ్చేయమన్నేడు... అనుకున్నేడు నారాయణ.

“నారాయణన్నా... దిక్కులు చూస్తాండావేమి” అంటా వచ్చినాడు కుమ్మరోళ్ల సిద్దయ్య.

“సేద్దిం చేసేవాళ్ళం దిక్కులు చూడక ఏం చేస్తాం. కరెంటు దాంకోబూచి ఆడతాండాది. ఎప్పుడొస్తాదో ఎప్పుడు పోతాదో తెల్లు. తోటకు నీళ్లు కట్టి వారమయితాండాది. పూతాపిందతో ఉండాది. నాల్పాల్లకు ఒగసారి తడి తగలకపోతే పూత రాలిపోదా... మడి చూడు ఎట్లుండాదో. బొటనేల్లావు నెర్రెలిడిసిండాది.” అన్నేడు నారాయణ యాష్టపోతా.

నారాయణ నిటారుగా నిలబడితే ఆరడుగులుంటాడు. చిన్నప్పట్టించి సేద్దిం చేసేచేసి వెన్నెముక వంగిపోయిండాది. ఆరడుగుల మనిషికూడా ఐదున్నరడుగుల మనిషిగానే కనబడతాండాడు. నెత్తిన జుట్టుంతా సగంపైగా రాలిపోయిండాది. ఉన్న జుట్టుకూడా తెల్లబడిండాది. ఎండకు... వానకు...చలికి ...పొలాల్లోనే గడపడం వల్లనేమో, తెల్లజుట్టుకూడా పుల్ల రంగులోకి మారిపోయిండాది. తలకు చుట్టుకున్న పైగుడ్డ మాసిపోయిండాది. ఎముకలు పొడుచుకొచ్చిన వంటిమీదున్న ఖద్దరు బనీను, పంచె చిరుగులు పడినాయి.



“బోర్లో నీళ్లు తగ్గినాయానా?”

“తగ్గినాయిలే. ఉండే వాటిని గుత్తంగా వాడుకొంటే సరిపోతాయి. ఈ కరెంటు సక్రమంగా వచ్చి సస్టే కదా. మా గొడవ మామూలుగా ఉండేదేలే. ఇంత పద్దన్నే యాడికి పోయి వస్తాండావు” అన్నేడు తోటంతా కలయ తిరుగుతూ నారాయణ.

“మీ వూరికే పోయిస్తాండానా?”

“మా వూరికా... ఎవరింటికి సిద్దయ్యా?”

“రంగారెడ్డివోళ్ళింటికి”

“వోనిదెగ్గిరికి ఎందుకు పోతివప్పా...పిల్లికి కూడా బిచ్చమెయ్యడే”

“నీళ్లతోట్లు తయారు చెయ్యాలన్నేడున్నా. చెప్పి రెండు నెలలయితాండాది. సెంచికారం ఇస్తే చెయ్యచ్చని ఇప్పుటికి మా వూర్నించి ఆరేడుసార్లు వచ్చినా. వచ్చినప్పుడంతా రేపారం ఇస్తానురా అంటానే వుండాడు. సెంచికారం ఇస్తే నమ్మకం. పని మొదులు పెట్టేయచ్చు. ముందుగా చేసేస్తే అయ్యి ఎవ్వరూ తీసుకోకపోతే మాకు ఇబ్బంది కదా?” అన్నేడు బాధగా సిద్దయ్య.

“వాడు ముందు రంగారెడ్డికాదిప్పుడు. సేద్దిం చేస్తాన్నెప్పుడయితే ఎవరికన్నా ఆపదంటే వోనిదెగ్గిర ఉన్నే లేకపోయినా ఎట్లో ఒగట్లా సాయం చేస్తాండే. కాలనీ యిండ్లు కట్టించేది మొదులుపెట్టినాంక వోనంత పీనాసి నాకొడుకు ఇంగోడు ఉండడనుకో... అట్లమారిపాయ. వోన్ని నమ్ముకోని ఎందుకొస్తావులే. ఇద్దరు ముగ్గురు మేస్త్రీలు వోని దెగ్గిర ఉండారు. సిమెంటు తోట్లు కట్టించుకుంటాడుకానీ నీ దెగ్గిర మట్టియి ఎందుకు చేపించుకుంటాడు. పైసాపైసాకు గడితినేటిగా ఐపోయినాడు. దానికోసరమే అయితే వోనిదెగ్గిరికి రాబనిలే.” అన్నేడు నారాయణ.

సిద్దయ్య కొంచేపు మౌనంగా వుండిపోయి నాడు.

“నిజమేన్నా... ఇంతకు ముందు ఎప్పుడన్నా నేనొస్తే కాఫీ తాగండే పంపించేవాళ్లు కాదు. అన్నం తినమని బలవంతం చేసేవాళ్లు. ఇప్పుడు మంచి నీళ్లు తాగతావా అని కూడా అడగలేదన్నా.” అన్నాడు బాధగా.

“గూడులేని పేదోళ్లకోసం గవర్నెంటిచ్చే దుడ్డును దొబ్బేసేవోడు... వోడు దుడ్డు మొగం చూస్తాడుగానీ మనసల మొగం చూస్తాడా సిద్దయ్యా...” అన్నేడు తోటలో ఉండే కలుపు మొక్కను పెరికేదానికి ప్రయత్నిస్తూ.

“ఔనులే... మీ పిల్లోట్లు ఎట్లుండారున్నా... చదవతానే ఉండారా?”

“పాపను చదువాపేస్తే. పదో తరగతిలో మండలానికే ఫస్టు వచ్చింది. కాలేజీకి అంపాలంటే పాసు తీసుకోవాల. నెలనెలా దుడ్డుండదా. ఆన్నే పెడదామంటే ఆడబిడ్డయిపాయ. రూము తీసుకో వాల, అన్నం కూర చేసుకోవాల... వూరికే ఐతాదా? సేద్దింలో ఒగరూపాయి మిగిలించిందిలే. ఎనకటికి పెండ్లెట్లా చెయ్యాలకదా? అది తప్పుతుందా. చదువుకునిందంటే అంతకన్నా ఎక్కువ చదివిందే వోన్ని తేవద్దా. పెద్ద చదువులు చదివినోళ్ళు కావాలంటే వూరికే ఐతాదా. ఎంతెంత కట్టా

లివ్వాళ. చదువాపేస్తే, ఆ చదువుకయ్యే దుడ్డు మిగిలించుకోని, దానికి ఇంకొంచెం జమ చేసినా మంటే, ఉజ్జోగస్తుడు కాకపోయినా మాకు తగినో డయినా వస్తాడు కదా. అందుకని బిడ్డ చదువాపిం చేస్తే” అన్నేడు నారాయణ. ఆమాటలంటున్నప్పుడు అతని గొంతు జీరపోయింది.

“కొడుకునన్నా చదివిపిస్తాండావా లేదానన్నా?”

“చదివిపిస్తా వుండాప్పా. కూతుండను చదివి పించి ఉజ్జోగాలు వచ్చినా పెండ్లయినాంక అత్త గారికే కదా పెడతారు, వోళ్ళను చదివించకపోయినా బాధలే. కడంత్రం కాపెట్టుకోనుండి కట్టిని కడతేర్చేవాడు కొడుకే కదా. వోన్నిచదివీకుంటే ఎట్లు. తిరప్తిలో ఎమ్మెస్సీ చదవతాండాడు. ఈసారితో వోని చదువు అయిపోతాది. వోనికి ఉజ్జోగం వచ్చేసి, బిడ్డ పెండ్లి చేసేస్తే నాకేం బాధుండదు మల్ల.” అంటానే పరిగెత్తినట్టుగా మోటారు కాడికి పోయినాడు. స్టాటర్కాడుండే బల్బు మలగతా ఉండాది. స్విచ్చు ఏసినాడు. మోటర్ బుగ్గ్ర మనింది. ఎనకంటేనే పైపులోనించి నీళ్లు పన్నేయి. నీళ్లను చూడగానే నారాయణ మొగం నెల తర్వాత వానమొగం

**చూస్తేవా కరెంటు పాయ. పది నిముషాల కొగసారి పోతాంటే, ఉండే అరాకొరా నీళ్ళతో తోటలు ఎట్ల పారతాయి చెప్పు. నేల బాగా ఆరిపోయింటాదా. అయిన నీళ్లన్నీ కాలవకే చాలవు. మళ్లా కరెంటు వచ్చేలకు కాలవలో నీళ్లు ఇమిరి పోయింటాయి.**

చూసిన శెనిగి చెట్లమాదిరిగా అయిపోయింది. పారను తీసుకోని నీళ్ల ఎనకంటే పోతా “నీ బిడ్డలేం చేస్తాండారు సిద్దయ్యా?”

“ఏం చేస్తారన్నా. చదువబ్బలా వోళ్లకు. ఇద్దరూ కొడుకులే కదా. పెద్దోడు నా దెగ్గిరే ఉండి చేతిపని నేర్చుకుంటాండాడు. బొప్పులు, కుండలు, బానలు తయారు చేస్తాండాడు. పెద్దపెద్ద వాడకాగులు, నీళ్ళ తోట్లు చెయ్యాలంటే వోన్నింటి కాదు. చిన్నోడు పీలేరులో మెకానిక్కుపని నేర్చుకునేదానికి పోయినా డన్నా.” అంటా మడి గెనంమింద కుచ్చొన్నేడు సిద్దయ్య.

వంకాయతోటకు నీళ్లుకడతానే “అదేమప్పా ఆట్ల చేసినావు. మీ కులవృత్తి నేర్పించ కూడదా.” అన్నేడు నారాయణ.

“ఏం నారాయణన్నా... ఎర్ర మాటలు మాట్లా డతా ఉండావు. కులవృత్తులు యాడుండాయన్నా. రైతులకు జరుగుబాటుంటే చేతిపనోళ్లం కూడా బతుక్కొంటాంటిమి. రైతులే పనుల్లేక పస్తు

లుంటాండారు. కొందురు దేశంమింద పలస్త్రం పోయిండారు. మిమ్మల్ను నమ్ముకోనుండే మమ్మల్ని చేతిపని నమ్ముకోని ఎట్ల బతకమంటావన్నా?” ప్రశ్నించాడు సిద్దయ్య.

నారాయణ మాట్లాడకుండా ఉండిపోయినాడు. తోటకు నీళ్ళు కడుతున్నాడు కానీ అతన్ని సిద్దయ్య అడిగిన ప్రశ్న కుదురుగా ఉండనీలా. తిరిగి సిద్దయ్య మాటలందుకున్నాడు.

“నీకు తెలిందేముందన్నా. మాదిగోళ్ల కాన్నించి, సాకలోట్లు మంగలోట్లు, ఆచార్లు, మేము... అందరం మీ రైతుల నమ్ముకోనే బతకతాన్నింది. మాసువుల్లో పంట కళ్ళంమింద రాశికూడితే మా ఇంట్లో ఉన్నంత ఆనందంగా ఉండేది. మాకందరికీ మేరిస్తాంటిరి. రైతులంతా తలా కొన్ని యిచ్చేటియి కలుపుకుంటే సమచ్చరం పొడుక్కూ కూటికి ఇబ్బంది లేకుండా జరిగిపోతాండే. మద్దెలో తక్క వయినా ఏ రైతు ఇంటికాడికి పోయి ఇంట్లో బత్తెలేవు సామీ, పదిశేర్లు ఈ అంటే ఈరు? ఇప్పుడు మీకేలే. మాకేమిస్తారు. మిమ్మల్ను నమ్ముకోనుండే మమ్మల్ను ఎట్ల చేతిపనులు నేర్చుకోమంటారు?” అని మళ్ళీ ప్రశ్నించాడు.

తోటకు నీళ్ళు కడుతునే సిద్దయ్య మాటలకు ఔనన్నట్టు తల వూపినాడు నారాయణ.

“పద్దెదిరవై ఏండ్లయితాండాది పుంజుగా వానలు పడి. అప్పుడయితే నిరుటి వడ్లు ఈ సమచ్చరం తినేవాళ్ళం. యిప్పుడు... కొనుక్కుం టాండాం. కాలం మారిపాయలే సిద్దయ్యా. ఆ కాలం ఇంగరూడు. మనమంటే ఏదో బతికేసినాం. ఇంగ మనబిడ్డలు ఎట్ల బతకతారో” యాష్టపోయి నాడు నారాయణ.

బుర్రుమనే చప్పుడు ఆగిపోయింది.

“చూస్తేవా కరెంటు పాయ. పది నిముషాల కొగసారి పోతాంటే, ఉండే అరాకొరా నీళ్ళతో తోటలు ఎట్ల పారతాయి చెప్పు. నేల బాగా ఆరిపోయింటాదా. అయిన నీళ్లన్నీ కాలవకే చాలవు. మళ్లా కరెంటు వచ్చేలకు కాలవలో నీళ్లు ఇమిరి పోయింటాయి. మళ్లా రెడ్డొచ్చె మొదులెత్తు అన్నెట్టే కదా. ఇట్లయితే ఎన్ని నీళ్లయితే ఆటుకొంటాయి?” దిగులుగా అన్నేడు నారాయణ.

సిద్దయ్య మౌనంగా ఉండిపోయినాడు.

మోదాలు ఒగోటే మాయమైపోతాండాయి.

“ఎండ పెట్లకాస్తాండాదన్నా. నేను ఎల బారతా” అంటా లేచినాడు సిద్దయ్య.

“ఇందూరం వచ్చినావు. ఉత్త చేతులతో పోతాంటే బాధగా ఉండాదే. తోటలో కాయలు కూడా ఇంగా ముదరలా” అన్నేడు నారాయణ.

“సంతమొగం చూసి రెండు నెలలయితాండా దిన్నా. ఊరిమిండి పచ్చిపులుసే. కాయగూరలు కొనేదానికి దుడ్డేడుందన్నా. అప్పు తెచ్చుకుండా మన్నా ఇంతకుముందే చానా మంది రైతులకాడ అప్పు తీసకపోయినా. ఆ దుడ్డు ఇంగా ఈలా. వారం వారం సంతకు కుండలు ఎత్తుకోనే పోతాం డాది మా ఆడది. ఎవరు కొంటాండారున్నా. ఒగటి రెండు అమ్ముడుపోతాయేమో. వాటితో వచ్చే దుడ్డు బియ్యం, మిరపకాయలు, ఉప్పుకే చాలడంలేదన్నా.

నేనయితే బొత్తిగా సంతకు పొయ్యేదే మాను కున్నేన్నా." అన్నేడు తోటలో పెద్దవయిన వంకాయల కళ్ళా చూస్తూ సిద్ధయ్య.

"ఇంగా తొలికోత కొయ్యలా. మన్నాడు సోమారం కదా. రెండు మూడు కేజీలుంటా యేమో. సంతకు కోసుకోని పోవాలంటా ఉన్నింది మీ ఒదిన." అంటానే తోటంతా కలతిరిగి ఏడెనిమిది వంకాయలు కోసి పైగుడ్డలో ఏసుకోనొచ్చి సిద్ధయ్యకు యిచ్చినాడు నారాయణ.

నిక్కరు జోబీలోనించి గుడ్డ సంచినీ తీసి దాంట్లో ఏసుకుంటా "అట్లే నాలుగు పచ్చి మిరప కాయలుకూడా ఈన్నా" అన్నేడు సిద్ధయ్య కాలవ వారంటి ఉండే మిరపచెట్లను చూస్తూ.

నారాయణ పిడికిడు నిండుకు మిరపకాయలు కోసుకోనొచ్చి యిస్తూ "యింగా మేము కూడా కూర చేసుకోలా. మా తోట కాయలు నువ్వే ఈసారి తొలిగా తింటాండేది" అన్నేడు.

"ఎవరికేది ప్రాప్తమోలేన్నా. వస్తా. ఎండ ఎక్కువయితాండాది" అని వాళ్ళ పూరివైపు నడక మొదులు పెట్టినాడు సిద్ధయ్య.

కొంచేపు సిద్ధయ్య కల్లా చూసి 'ఎట్ట బతికినోడు... ఎట్లయిపోయినాడు' అనుకున్నేడు నారాయణ. స్టాటర్ దగ్గర ఉండే బల్బు మలగడంతో గబగబా వెళ్లి స్విచ్ వేసినాడు. పైపులోనించి నీళ్లు బొడబొడ మని చప్పుడు చేస్తూ దుంకతాండాాయి. పార తీసుకోని నీళ్ల ఎమ్మట నడస్తాండాడు.

"సద్ది తాగుదువురా నాయనో" అని కొడుకు ఆరిచేదాకా తోటకు నీళ్లు కట్టడంలో మునిగిపోయి నాడు నారాయణ.

"నువ్వెప్పుడొచ్చినావురా?" అన్నేడు కొడుకును చూసి.

"నేను పద్దన్నే వచ్చినాలే. సద్ది తాగుపో. పొద్దు చూడు ఎంతెక్కిందో" అంటా వచ్చి నారాయణ చేతిలోని పారను తీసుకున్నేడు భాస్కర్.

"నువ్వెందుకులేరా మళ్లా. కరెంటు ఇంగ గంటలో పోతాది" అన్నేడు తలకు చుట్టుకోనుండే పైగుడ్డను తీసి ముఖం తుడుచుకుంటా.

"నేను కడతా ఉంటా కదా. నువ్వు తాగుపో"

పొద్దుకల్లా ఎగచూసినాడు నారాయణ. కణకణ మండే నిప్పుకణిక మాదిరిగా ఉండే పొద్దును చూశాలకు కళ్లు బైర్లు కమ్మినట్టుగా అనిపించింది. తల కిందికి దించి "నువ్వు తాగినావారా?" అంటా కాలవ వారంటి తాలాడి కుంటగింజరాకులు కొన్ని పెరుక్కోని నోట్లో ఏసి కసాబిసా నమిలి చూపు డేలుతో తోమసాగినాడు.

"నేను సద్ది తాగినాలే. నీకెన్ని సార్లు నాయనా చెప్పేది ఏవేవో ఆకులతో, బొగ్గులతో పండ్లు తోమద్దని. పేస్ట్ వేసుకోని బ్రష్ తో తోమాల. లేకుంటే వేపపుల్లో, కానగపుల్లో తీసుకోని తోమాల." అన్నేడు భాస్కర్ తండ్రిని మందలిస్తున్నట్టుగా.

నారాయణ వెర్రిగా నవ్వినాడు. "అయ్యన్నీ ఉజ్జోగాలు చేస్తా. టాన్లలో ఉండేవాళ్లకురా. సేద్దిం చేసుకుంటా రేయింబగళ్లు మట్టిలో పొల్లాడతా ఉండే నా బోట్లోకు ఎట్లయితాది? ఊరికేనే వచ్చే బొగ్గు, ఇట్లా ఆకులు పెట్టుకోని దుడ్డు పెట్టి

ఏరైతన్నా అయ్య కొంటాడంట్రా. యాడ మా నాయన అంత సంపాదించి పెట్టిండాడు మాకు. ఏపపుల్లతో తోమేంత తీరిగూడానా?" అని, పైపు దగ్గరకు పోయినాడు నారాయణ. కాళ్లు చేతులు ముఖం కడుక్కోని పైగుడ్డతో తుడుసుకున్నేడు. పొలం గట్టునుండే కానిగి చెట్టుకిందికొచ్చి క్యారేజి విప్పినాడు.

రాత్రి మిగిలిన అన్నంలో నీళ్లు, ఉప్పు ఏసి కలిపి పంపిండాది లక్ష్మమ్మ.

క్యారేజితోనే సద్ది కొంచెం తాగినాంక "నంజు కోను ఏం తేలేదంటరా" అన్నేడు నారాయణ.

"ఊరగాయలేమీ లేవంట నాయనా" అన్నేడు భాస్కర్.

క్యారేజిని పక్కన పెట్టేసి లేచి వంకాయతోటలో కాలవగడ్డల మీద వాడిపోతాన్నెట్టు ఉండే నాలుగు ఎర్రగడ్డ పేయలను లోడుకున్నేడు. వాటిని కాలవ నీళ్లలో కడుక్కుని తిరిగి వచ్చి క్యారేజీవద్ద

**ఇప్పుడు రేయింబగలు కష్టపడి పండించిన టమేటా అద్దరూపాయికి రూపాయికి బుట్ట అమ్మితే ఎంత లాభం వస్తాం డాది. దానికన్నా అయ్య పండించకుండానే ఉంటే ఖర్చులు, శ్రమ మిగలతాయి కదా.**

కుచ్చొన్నేడు.

తండ్రికళ్లా ఒగసారి చూసి మౌనంగా నీళ్లు కట్టసాగినాడు భాస్కర్.

ఎర్రగడ్డ నంజుకుంటా సద్దితాగతా "కాలేజీ లేదా బాస్కరా" అన్నేడు నారాయణ.

"ఈరోజు ఉండాది. రేపు ఆదివారం కదా. అందుకని వచ్చినా. మర్నాడు కాలేజీలో ఫీజు కట్టాల."

ఫీజనేమాట వినగానే నారాయణకు పొర బోయింది. గబగబా పంపు దగ్గరికి వచ్చి నీళ్లు తాగి "ఎంత?" అన్నేడు.

"రెండువేలు." అన్నేడు మెళ్లగా భాస్కర్.

నారాయణ మౌనంగా ఉండిపోయినాడు. తండ్రిబాధ అర్థమ యిందేమో...భాస్కర్ మాట్లాడ సాగాడు. "ఈ సేద్దిం చేయకపోతేనేం నాయనా"

"సేద్దిం చేయకుంటే ఇంగేం చేస్తారా?"

"ఎప్పుట్నీచో సేద్దిం చేస్తాండావు కదా. ఇప్పుటికి గోచిపాతకు కూడా గతి లేకుండా బతకతాండామే. ఎందుకునాయనా ఈ సేద్దిం" అడిగినాడు కాస్త ఆవేశంగా భాస్కర్.

నారాయణ మౌనంగా కొడుకు కళ్ళా

చూసినాడు.

"మీరుకూడా స్ట్రైక్ చేయండి"

నారాయణకు వెంటనే అర్థంకాలేదామాటలు.

"అదేనాయనా...బండ్ చేయండి" అన్నేడు భాస్కర్.

"మేమా...బందా..?" అన్నేడు ఆశ్చర్యంగా.

"ఔను... బందే... మాకు యూనివర్సిటీలో హాస్టల్లో నీళ్లు రాకపోతే వారం పదిరోజులు చూస్తాం. బండ్ చేస్తాం. ప్రొఫెసర్లు లేకపోతే బండ్ చేస్తాం. మా దగ్గర అంతంత ఫీజులు తీసుకుంటా, వోళ్లు అంతంత జీతాలు తీసుకుంటా సక్రమంగా చదువులు చెప్పకపోతే ఎందుకు గమ్మునుండాం?" తండ్రిని ప్రశ్నించినాడు భాస్కర్.

"నువ్వాడికి పోయి చదువుకుంటాండావా..., బండ్లు చేస్తాండావా?" అన్నేడు ఆందోళనగా నారాయణ.

"నీకన్నింటికి బళే భయం నాయనా. ఇట్లాంటియన్నీ మామూలే. స్టూడెంట్లే కాదు. ఉద్యోగస్తులంతా బండ్ చేస్తాండా. కరువుభత్యం ఈలేదనో, జీతం పెంచలేదనో, రెగ్యులర్ చేయా లనో... ఇట్లా ఎన్నోవాటికి బండ్ చేస్తారు కదా. ప్రజల సొమ్మును ప్రభుత్వం దగ్గరనుంచి జీతాల రూపంలో తీసుకుంటానే బండ్ చేస్తాండాం. అట్లాంటప్పుడు మీరెందుకు చెయ్యకూడదు?" అన్నేడు తీవ్ర స్వరంతో భాస్కర్.

నారాయణ కొడుకు కళ్ళా భయంగా చూసి నాడు.

"ఆర్టిసి వాళ్లు బండ్చేయలేదా? డాక్టర్లు చేయలేదా? బేంకులోల్లు చేయలేదా? కడాకు లారీ డ్రైవర్లు కూడా బండ్ చేస్తాండాం కదా. అట్లాంటప్పుడు మీరు బండ్ చేస్తే ఏం?" అన్నేడు నీళ్లు కడతానే.

"వాళ్లంటే ఉజ్జోగస్తులు. బండ్ చేసినా మళ్లయినా వాళ్ల జీతాలు వాళ్లకువస్తాయి. మాకట్ల కాదుకదా. రైతులు కరువుతో అప్పులయిపోయి చస్తాంటేనే సరిగా పట్టించుకోవడంలే గవర్నెంటు. బండ్ చేస్తే మాత్రం పట్టించుకుంటాదా? బండ్ చేసినా మాకే కదా నష్టం" అన్నేడు నిదానంగా నారాయణ.

"ఎందుకు నష్టం? ఇప్పుడు రేయింబగలు కష్టపడి పండించిన టమేటా అద్దరూపాయికి రూపాయికి బుట్ట అమ్మితే ఎంత లాభం వస్తాం డాది. దానికన్నా అయ్య పండించకుండానే ఉంటే ఖర్చులు, శ్రమ మిగలతాయి కదా. వడ్లుగానీ, శెనిగి గానీ... ఏపంటన్నా తీసుకో... ఇప్పుడు బావులు లేవుకదా..., బోరేసేకాన్నించి దున్నడం... నాట్లే యడం... మందులు చల్లడం...కలుపు తీయడం... కూలీలు...కరెంటు కర్చు... మీకష్టం... ఎంతయి తాండాది నాయనా. మీకొచ్చేది ఎంతుండాది? నువ్వెప్పుడన్నా ఆలోచించినావా? పెట్టుబడి కూడా రాని ఈ సేద్దిం చేయకుంటేనేం?" అన్నేడు ఆవేశంగా భాస్కర్.

కొడుకు ఆవేశం చూస్తే భయం వేసింది నారాయణకు. వీడేమయిపోతాడో ఏమో అనుకు న్నేడు. "అది కాదురా... రైతు పుట్టక పుట్టినాక

సేద్దిం చేయకుండా ఎట్లుంటామురా” అన్నాడు.

“తాతలకాలం మాటలు వద్దు నాయనా. మన దేశంలో డెబ్బైశాతంమంది వ్యవసాయం చేసేవాళ్ళే ఉండారు. మిగిలినోళ్లంతా వీళ్ళమిందే ఆధారపడి ఉండారు. మీరు తినీ తినకా పండించి అవస్థలు పడతాంటే మిగిలినోళ్లు మాత్రం మూడుపూటలా లక్షణంగా ఉండారు. వాళ్లంతా డబ్బే తిననీ. మీరు మాత్రం పండించింది దేన్నీ అమ్ముద్దండి. ఉప్పు తప్పించి అన్నీ మీరు పండించేటియే కదా. మాకు చదువులు వద్దు... ఉద్యోగాలు వద్దు... పండింది తిని ఉందాం. ఐదారేండ్లు ఏవీ అమ్ముద్దండి. అప్పుడు ప్రభుత్వం ఏం చేస్తుందో చూద్దాం.” అన్నాడు ఆవేశంగానే భాస్కర్.

“చదువుకోకపోతే ఎట్లరా? నా మాదిరిగానే సేద్దిం చేస్తావా నువ్వు?”

“మేము చదివేది కూడా ఒక చదువేనా. ఉద్యోగస్తులు, యాపారస్తులంతా పిల్లోలను వేలు, లక్షలు కుమ్మరించి చదివిపిస్తా ఉండారు. వాళ్లతో పోటీపడి మేము ఉద్యోగాలు తెచ్చుకోగలమా. బస్సులమింద బోర్డుల చదవడానికి తప్పించి ఎందుకూ పనికిరావు మా చదువులు. నా మాటిని రైతులంతా మాట్లాడుకోని ఐదారేండ్లు పండించి నోటియి ఏవీ అమ్ముద్దండి. అప్పుడు తెలుస్తుంది మీ శక్తి, అవసరం ఏదో.”

“వానలు సక్రమంగా కురిస్తే ఒగరు మనకు సాయం చేసేదేందిరా. మనమే ఒగరికి సాయం చేస్తాం. వానలు సక్రమంగా పడకపోతే ఎవురుమాత్రం ఏంచేస్తారే. నువ్వు దీనిగురించి ఏమీ ఆలోచించకుండా బాగా చదువుకో” అన్నాడు కొడుకును అనునయిస్తున్నట్టుగా.

“ఇట్లా మాటలే వద్దనేది. ఇప్పుటికే ఎంతోమందికి ఎన్నోసార్లు చెప్పినా. నామాట ఒక్కరూ వినరే. రైతులకు కూడా ప్రభుత్వం వానతో సంబంధం లేకుండా పనిచేసినన్నిదినాలకు జీతం ఇచ్చేయాల. ప్రభుత్వమే గిట్టుబాటుధర కల్పించి కొనుగోలు చేయాల. వాళ్లకిచ్చిన జీతం, పెట్టుబడులు అన్నీ పోను మిగిలిన డబ్బును ఆయా రైతులకే యిచ్చేయాల. నష్టం వస్తే దాన్ని ప్రభుత్వమే భరించాల. ఒకవేల వానే రాకుండా పంటే పెట్టకపోతే నెలజీతంలో సగం చెల్లించాల. ఒక్కసారి ఒకపంటలో నష్టం వస్తే ఇంకో పంటలో ప్రభుత్వం దాన్నిరికవరీ చేసుకోకూడదు. అట్ల చట్టం చేస్తేకానీ రైతులు బాగుపడరు. అట్ల ప్రభుత్వం చేయకపోతే మీరు పంట పెట్టింది ఎవురికే కానీ అమ్ముద్దండి.” అన్నాడు భాస్కర్ తండ్రికి కర్తవ్యబోధ చేసే కృష్ణుడిలా.

కొడుకు మాటలు వింటుంటే నారాయణ మనసు ఏదో తెలీని తెంపరి తనము, దిగులుతో కలగావులగంగా మారిపోయింది.

“పంట అమ్ముకపోతే అప్పులెట్లరా” అన్నాడు కొడుకు ముఖంలోకి చూస్తూ.


కరెంటు మళ్ళీ పోవడంతో వచ్చి తండ్రికి ఎదురుగా కూర్చున్నాడు భాస్కర్.

“ఏమవుతుంది? అప్పులు ఐదేండ్లు కట్టద్దండి.

కట్టమని ఖరాకండిగా చెప్పండి. కాదు నాయనా... అప్పులతో ప్రాణాలే తీసుకుంటాండారు కదా. ప్రాణంకన్నా విలువైంది ఏదీలేదు. మానంకన్నా ప్రాణం ముఖ్యమనుకోండి. ప్రాణముంటేనే కదా... అప్పులయినా అవమానాలయినా. నేను చెప్పినట్టు చెయ్యండి. రైతులు బాగుపడకపోతే నేను నీకు పుట్టినోన్నాకాదు” అన్నాడు మళ్ళీ ఆవేశంగా భాస్కర్.

నారాయణలో మళ్ళీ కొడుకు పట్ల భయం పట్టుకునింది. వీడు కాలేజీకి పోయి చదువుకుంటా ఉండాడో ఇంకేం చేస్తా ఉండాడో అనే అనుమానం వచ్చింది.

“రేయ్... పిల్లోడివి. నీకేం తెలీదుగానీ బుద్ధిగా చదువుకో. నాతో చెప్పే చెప్పినావుగానీ, ఇంగెవరితో ఇట్లా మాటలు మాట్లాడద్దు. ఎవురో ఏదో సాయం చేయలేదని రైతులు పంటలు పెట్టేది ఎట్ల మానుకుంటారా. పంటలు పెట్టినాంక లోకమంతా పస్తుంటే చూస్తా ఎట్లుంటాం? రైతుపుట్టక



## అన్యాయం

పాపారావు చచ్చి నరకానికి వెళ్లాడు.

అక్కడి యమభటులు ట్రయల్ కింద నరకలోకంలోని శిక్షలన్నీ చూపించారు.

ఆ నరకంలో ఒక తెలిసిన ముఖం కనిపించింది పాపారావుకి.

ఆ ముఖం ఒక అందమైన అమ్మాయితో సరసాలాడుతోంది.

పాపారావుకి ఉక్రోశమొచ్చి నేరుగా యమధర్మరాజు దగ్గరికెళ్లాడు.

“ఏమిటండీ ఈ అన్యాయం. వాడో పొలిటీషియన్. నెంబర్ వన్ వెధవ. వాడికి అందమైన అమ్మాయినిచ్చి, నన్ను మాత్రం నూనెలో వేగిస్తామంటున్నారు” అని దభాయించాడు.

“ఆ అమ్మాయికి వేసిన శిక్ష గురించి మాట్లాడే హక్కు నీకు లేదు” అన్నాడు యముడు.

పుట్టినాంక ఒగరు సాయం చేసినా చేయకపోయినా సేద్దిం చేయాల్సిందే. పండినా పండకపోయినా అన్నమేళకు ఇంటికొచ్చినోళ్ళకు అన్నం పెట్టి పంపాల్సిందేలే. నువ్వన్నీ ఏమీ ఆలోచించద్దు. కరెంటొచ్చిండాది చూడు. నీళ్ళు కట్టు. నేను పీలేరుదాకా పోయెస్తా. పనుండాది” అంటా లేచినాడు నారాయణ.

“రైతులంతా మొరటోళ్లు. మంచిమాటలు ఏ పొద్దు ఇన్నేరు.” అంటాండే కొడుకు మాటలను పట్టించుకోకుండా ఇంటిదారి పట్టినాడు నారాయణ.

పెరుగుతున్న అప్పులు...

వాన పడకపోవడం...

పెండ్లికెడిగిన కూతురు...

ఏదేదో మాట్లాడుతున్న కొడుకు...

నారాయణను స్థిమితంగా ఉండనివ్వలేదు. పీలేరుకు పోయి ఐవేరు దెగిర దుడ్డు తీసకచ్చి అప్పులోల్లకన్నా ముందుగా ఈనికి ఫీజు కట్టాల. లేకుంటే ఏమయిపోతాడో ఈడు అనుకున్నాడు. పొద్దుకల్లా మళ్ళీ ఒకసారి చూసినాడు. పదిగంటలు అయ్యింటాదేమో అనుకున్నాడు. పదకొండు గంటలకు పీలేరుకు రమ్మన్నాడు. బస్సుదొరికి పోయాలకు పన్నెండయితాదేమో అనుకుంటా

గబగబా నడుస్తూ ఇల్లు చేరుకున్నాడు. చకచకా స్నానం చేసి బట్టలు మార్చుకుని, భార్య దగ్గర ఇరవై రూపాయలు తీసుకొని రోడ్డు మీదకు పోయినాడు. అరగంటకు వచ్చిన బస్సెక్కి పీలేరుకు చేరేప్పటికి పన్నెం డయింది. బస్టాండుకాన్నించి చకచకా నడస్తాం డాడు.

ఐవేరు ఇంటికొన్నే ఉంటాడా...

పదివేలు ఇస్తాడా...

పదివేలు ఇస్తే... కొడుక్కు రెండువేలు ఇయ్యాల.

ఎరువులంగట్లో ఐదువేలియ్యాల.

నాగిరెడ్డి కూతురికి పెండ్లి పెట్టుకో నుండాడు. వాళ్లకివ్వాలన్న మూడువేలు ఇచ్చేయాల.

ఇంట్లో బియ్యం ఐపోయిండాయి... వోటికి మళ్ళీ అప్పు చెయ్యాలన్నదే.

ఈ పొద్దు అన్నం వండిందో లేదో... రాత్రే బియ్యం అయిపోయినాయంటాన్నింది...

హమ్మయ్య... ఐవేరు ఇంటికొడికి వచ్చేసినా... అనుకున్నాడు నారాయణ.

అజంతా టాకీసు పక్క సందులో కుడివైపున నాలుగో ఇంటిముందు నిలబన్నాడు.

‘బి. రామనాథశర్మ, రెవెన్యూ ఉద్యోగి’ అనే బోర్డు ఇంటిముందున్న గోడకు వేలాడతా ఉండాది. అదొక రెండతస్తుల మిద్దె. చెప్పులు గేటు వద్దే వదిలి లోపలికి పోయి తలుపును తట్టినాడు. రెండు నిముషాల్లో ఒకావిడ వచ్చి తలుపు తీసి ఎవరు కావాల అన్నెట్టు చూసింది.

“మాది కమ్మారపల్లెమ్మా... ఐవేరు లేడా” అన్నాడు నారాయణ.

ముఖం చిట్టించుకుంటా “లేరు” అంటా తలుపు వేసేయబోయింది.

“అమా అమా...” అన్నాడు నారాయణ తలుపు

మూసేస్తుండేమోనని.

“ఐవేరు నన్ను పదకొండు గంటలకు రమ్మన్నేడుమా... తోటకు నీళ్లు కట్టేసి వచ్చేలకు ఈయరవ యింది.”

“ఆయన పద్దన్నే బయలుదేరి చిత్తూరెళ్లినారు. భోజనానికి వచ్చే స్తారు. ఏంపని” అందామె తలుపు తీసి కాస్త దగ్గరగా వచ్చి.

“పదివేలు దుడ్డు అక్కరొచ్చిం దమ్మా. ఇస్తా నన్నేడు. అందుకని వచ్చినా.” అన్నేడు నసుగుతా.

“సరేలే. ఆయనొస్తే మాట్లాడుకో” అంటా ధనామని తలుపేసుకునేసింది ఆయమ.

మూతపడిన తలుపుకళ్లా కొంచేపు చూసినాడు. ఎండనపడి నడుచు కుంటా రావడంతో బాగా దాహంగా ఉంది నారాయణకు. వీధిలోకి వచ్చి నిలబన్నేడు. బస్టాండుదగ్గరుండే తమ వూరి సహదేవనాయుడు హోటల్ గుర్తుకొచ్చింది. ఉసురోమంటా నడుచు కుంటా అక్కడికి పోయినాడు. పద్దన్నే తాగిన సద్ది ఎప్పుడో అరిగిపోయిం దాది.

సహదేవనాయుడు గల్లాపెట్టి దె గ్గిర కుచ్చోనుండాడు. నారాయణను చూస్తానే “ఏం నారాయణ... బాగుం డావా... ఈ మధ్య కనిపించేదే లేదే” అన్నేడు నవ్వుతా.

“బాగుండాం... మీరు బాగుండారా... టానుకు ఊరికే ఎందుకొస్తాం. పనిబడితేనే కదా” అంటా పోయి టేబుల్ మీదుండే జగ్గు తీసుకోని నిలపకుండా నీళ్ళు తాగేసి వచ్చి సహదేవ నాయుడుకు ఎదురుగా ఉండే స్టూలు మీద కుచ్చొన్నేడు.

భోజనం సమయం కావడంతో హోటల్ బాగా రద్దీగా ఉండాది. బిల్లులు తీసుకుంటా, ఎవరేం తింటాండారనేది గమనిస్తానే అప్పు డప్పుడు నారాయణతో మాట్లాడతాండాడు సహదేవనాయుడు.

అన్యమనస్కుంగా సమాధానాలు చెప్తాన్నే నారాయణ ధ్యాసంతా అన్నంమిందే ఉంది. తమ వూరివాడు కదా. తను కూడా ఎప్పుడూ రాడు. ఏదన్నా పనిబడి వచ్చినా ఇట్లాచ్చి అట్లెల్లి పోతాడు. రాకరాక వచ్చినానని అన్నం తినమం టాడేమో తిందాం అని ఆశగా కాసుకోనుండాడు. పద్దన్నే తాగిన సద్ది అరిగిపోయిందానికి తోడు, హోటల్లోని మసాలా కూరల వాసన ఆకలిని ఇంకా ఎక్కువ చేస్తాండాది. గంట సేపు కుచ్చొన్నేడు. ఏవేవో మాటలంతా మాట్లాడతాండాడే కానీ అన్నం మాత్రం తినమని చెప్పలేదు.

“జనం ఎక్కువగా ఉన్నెట్టుండారు. నేను మళ్ళా వస్తా” అని తిరిగి ఐవేరు ఇంటి దగ్గరకు పోయి నాడు. వేసిన తలుపు వేసినట్టే ఉంది. బయట



## అభిషేక్ - ఆశ నిరాశలు

‘నాచ్’ సినిమాపై రాంగోపాల్వర్మ కంటే ఎక్కు వగా అభిషేక్ బచ్చన్ ఆశలు పెట్టుకున్నాడు. కాని ఆ సినిమా బాక్సాఫీస్ వద్ద పల్లీలు కొట్టింది. బ్రేక్ తెస్తుందనుకున్న సినిమా బురిడీ కొట్టేసరికి అభి షేక్ బాగా డీలాపడ్డాడు. ముంచినవాడే మళ్ళీ తేలుస్తాడన్నట్టు అదే వర్మ తీస్తున్న ‘సర్కార్’ సినిమాపై కలలు కంటున్నాడు. ‘సర్కార్’లో అమితాబ్ కూడా నటిస్తున్నాడు. తండ్రి కొడుకులి ధ్దరు కలిసి నటిస్తున్న మొదటి సినిమా అది. ‘నాన్నతో కలిసి స్టూడియోకి వెళ్ళడం, కెమెరా ముందు నిలబడడం ఎంతో ధ్రీల్లింగ్గా వుంది. ఆయన నుంచి నేర్చుకోవలసింది ఎంతో వుంది. ఆయన ఎప్పుడూ యువకుడే. అదే ఆయన విజయ రహస్యం’ అని తండ్రి గురించి చెబుతు న్నాడు అభిషేక్.

స్టాండులో చెప్పులులేవు. ఇంకారాలేదనుకున్నాడు. తిరిగి కాళ్ళీడ్చుకుంటా హోటలు కాడికి వచ్చినాడు. మళ్ళా జగ్గు నీళ్లు తాగేసి సహదేవనాయుడు ఎదురుగా స్టూలు మీదే కుచ్చొన్నేడు. లోపల టేబుల్లు ఫుల్ అయితాండాాయి. ఖాళీ అయితాం డాయి. వాళ్లు తినేసి లేస్తానే తినమంటాడేమో... ఈళ్లు తినేసి లేస్తానే తినమంటాడేమో... అని ఆశగా

ఎదురు చూస్తానే ఉండాడు నారా యణ. గంటసేపు కుచ్చొన్నే అన్నంతిన మనే మాటమాత్రం చెప్పలేదు సహదేవనాయుడు.

ఐవేరు వచ్చింటాడేమోనని మళ్ళా బయలుదేరినాడు.

“ఏంనారాయణా పోతాండావు. మళ్ళా వస్తావా?” అన్నేడు సహదేవ నాయుడు.

“వస్తేవస్తా లేదంటేలేదు. ఏమి?”

“ఏంటే...వూరికే అడిగినా. మా మామ వచ్చి రెండునెలలయితాండాది. వూరికి పోతానే ఒగసారి రమ్మని చెప్పు” అన్నేడు.

సరే నని అక్కడినుంచి బయలు దేరి ఐవేరు ఇల్లు చేరుకున్నేడు.

తలుపు మూసే ఉంది.

ఐవేరు వచ్చినాడేమో. లోపలుం డాడేమో...అనే ఆశ.

తలుపును తట్టినాడు. ఐదు నిము షాలు చూసినాడు. తెరుచుకోలేదు. మళ్ళా తట్టినాడు. ఐదునిముషాలు చూసినాడు. తెరుచుకోలేదు. మళ్ళా తట్టినాడు. వెంటనే తలుపు తెరుచుకు నింది.

“ఏమయ్యా... కనీసం అన్నం కూడా తిననిచ్చేట్టు లేవే. ఆయనింకా రాలేదు.” అని విసురుగా ఆయమ తలుపేసుకునేసింది.

నారాయణకు చాలా బాధేసింది...

అక్కడినుంచి వెళ్లిపోవాలనుకున్నాడు...

కొడుకు ఆవేశం, వాడి చదువుకు కట్టాల్సిన ఫీజు గుర్తుకు వచ్చింది...

ఎరువులంగడి...

నాగిరెడ్డి కూతురు పెండ్లి గుర్తుకు వచ్చింది...

ఎంతసేపయినా సరే ఉండి ఐవేరు

వచ్చినాంక దుడ్డు తీసుకోని పోవాలనుకున్నేడు.

ఐవేరమ్మతో నాకేం పనిలే. ఆయమ్మంటే నెల్లూ రామె. నాకు కొత్త. ఐవేరు మా వూరోడే కదా.

ఆయన మతిస్తే చాల్తే అనుకుని కొబ్బరి చెట్టునీడ కొంచెం రోడ్డుమీద పడతాంటే ఆడ కుచ్చొన్నేడు.

కడుపులో నీరసం. ఎదలో భవిష్యత్తు మీద భయం.

రకరకాల ఆలోచనలు నారాయణను చుట్టుముడతాండాాయి.

‘ఐవేరు దుడ్డు ఇస్తాడా..?’

ఎందుకీడు.. తప్పుకుండా ఇస్తాడు.

ఐవేరికి ఉజ్జోగం వచ్చేదానికి ఆకాలంలో నాయన మాటసాయం, దుడ్డు సాయం చేసినాడు కదా. ఆ దుడ్డు మళ్ళా యిచ్చేసినాడు. నాయన అబ్బుడు సాయం చేయకుండా ఉన్నంటే కొడుక్కు ఉజ్జోగం వచ్చిండదని ఐవేరి నాయన ఎన్నోసార్లు చెప్పినాడు. ఇప్పుడు వోళ్లనాయన లేడు. అయినా ఐవేరు ఏదీ మరిసిపోలా. అందుకే అడక్కడక్క పదివేలు అడిగితే ఇంగేం మాట్లాడకుండా ఇస్తా

నన్నేడు. ఈ పొద్దు పదకొండు గంటలకు రమ్మన్నేడు. ఐవేరు వస్తానే దుడ్డు తీసుకోని ఎల్లిపోవాల' అనుకున్నేడు.

ఎంత సేపు కుచ్చోన్నేడో ఏమో... ఎప్పటికో ఐవేరు వచ్చినాడు. ఐవేరిని చూస్తానే "నమస్తే సోమీ" అన్నేడు నారాయణ లేచి.

"ఆ... ఎంత సేపయిందన్నా వచ్చి." అన్నేడు ఇంట్లోకి పోతా.

"చానాసేపే అయింది సోమీ" అన్నేడు నారాయణకూడా ఎనకంటి పోతా.

"సరే... కొంచేపు కుచ్చోనుండు. ఇంగా భోంచేయలా. భోంచేసి వస్తా" అని లోపలికి పోయినాడు.

నారాయణకు ఆకలితో కడుపు నొప్పిగా ఉండేది. 'ఐవేరు దుడ్డు ఇస్తానే తీసుకోని సహదేవ నాయుడుగాడి హోటల్లో దుడ్డు ఇచ్చి బిర్యాని తినాల' అనుకున్నేడు.

అరగంట కుచ్చోన్నేక తాంబూలం నములుతా వచ్చి వరండాలో కుర్చీ వేసుకుని కుచ్చోన్నేడు ఐవేరు. నారాయణ ఆయనకు ఎదురుగా చేతులు నలుపుకుంటా నిలబడుకున్నేడు.

"ఏం నారాయణన్నా...నీ ఇబ్బంది"

నిన్నంతా చెప్పినా. ఇప్పుడు మళ్లా రెడ్డొచ్చె మొదులెత్తు అన్నెట్టుండాదే అనుకుంటానే మళ్లా దుడ్డు ఎందుకు అవసరమో మొత్తం చెప్పినాడు.

"ఇప్పుడు అప్పు ఎంతుండాది?"

"సాస్టెటీ బేంకులో, ఇండియన్ బేంకులో కలిపి లక్షా ముప్పైవేలుండాది. అదిగాక బయట లక్షరూపాయలుండాది" అన్నేడు నారాయణ.

"అంతప్పు ఎందుకుండాది."

"సేద్దింకదా సోమీ. వానలు సక్రమంగా పల్లా. దాంతో బాగా నష్ట పోయినాం. పండినోటికి రేటుకూడాలేదు."

"వానపన్నంత మాత్రాన అప్పులు ఎందుకయి తాయి. కరెంటు ఫ్రీగా వస్తాండాది. సబ్సిడీకి ఎరువులు, యిత్తనాలు యిస్తాండారు. బోర్లెసుకునే దానికి లోన్లు యిస్తాండారు. వోటిల్లో కూడా సబ్సిడీలు. మీరంతా గవర్నమెంటు దగ్గరనుంచి తీసుకునేదేగాని యిచ్చేదేంలేదు గదా. ఎందుకంత అప్పులు ఐనాయి?" అన్నేడు ఐవేరు.

నారాయణకు ఏం చెప్పాలో తెలీలేదు తనకు కనీసం బీడీ తాగే అలవాటు కూడాలేదు ఇంట్లో, భార్య వంటిమింద వీసెమెత్తు బంగారం కూడాలేదు

కొడుకును కూడా మంచి చదువులు చదివిపించలేకపోయినాడు

కూతుర్ని ఏకంగా చదువే ఆపించేసినాడు అప్పులయినాడు

ఇదంతా వ్యవసాయాన్ని నమ్ముకునే కదా పదిమట్ల లోతు బాయిలో కూడా నీళ్లు లేవే

పది బోర్లెసినా నీళ్ల పల్లెదే ప్రతి సంవత్సరం ఎంతెంత పెట్టుబడి పెడతాం

డాడు

నీళ్లులేక, వానపడక ఎంతెంత నష్టం వస్తాం

డాది

అయ్యన్నీ ఐవేరికి తెలీవా. తెలీసే అడగతాం డాడా..?

"ఏం గమ్మునయిపోతివే... సరేలే... నీ కష్టాలు నీకుంటాయి. ఈసారి జిలకర మసూర ఎవరన్నా ఏసిండారా మనూర్లో" అనడిగినాడు ఐవేరు.

ఆలోచనలోనించి తెప్పరిల్లి "ఎవరూ ఏయలేదు సోమీ. వానలు ఎనిక్కి దీసేలకు మూన్నెళ్లలో పండేటియే ఏస్తాండారంతా" అన్నేడు నారాయణ.

"మేము బయట షాపుల్లో కొంటాండాంకానీ, అయ్యంత బాగుండటంలేదు. రేటు కూడా ఎక్కువే. చుట్టుపక్కలా ఎవరిదగ్గరన్నా ఉంటే నాకు చెప్పు. కొనుక్కుంటాం"

"సరే సోమీ...నాకు దుడ్డు..."

"లక్షల్లో అప్పుండే... ఎట్ల తీరస్తావు బాకీ" అన్నేడు ఐవేరు.

'కుంటనేలకూడా లేని మీకు ఏం చూసి అప్పట్లో మా నాయన దుడ్డు ఇచ్చినాడు' అని అడగాలనుకున్నేడు. కానీ అడగలేకపోయినాడు.

నారాయణ సమాధానం కోసం ఎదురు చూడకుండా "నా దగ్గర లేదన్నా. మీ నాయన నా ఉద్యోగానికి సాయం చేసినాడు. అందుకని నీకు ఆపదలో ఆదుకోవాలనుకున్నా. కానీ అనుకున్న తావన డబ్బు చేతికిరాలా. ఇంగ ఇప్పట్లో ఈలేంనా. కాలేజీ పక్కన జాగా ఈ రోజే సెటిల్ అయింది. దానికి నాకే డబ్బువసరం." అన్నేడు ఐవేరు.

నారాయణకు నోట మాట రాలేదు. కొంచేపు మౌనంగా కుచ్చోన్నేడు. ఐవేరితో ఇంకేం మాట్లాడ బుద్ధికాలేదు. పోయొస్తానని కూడా చెప్పకుండా తిరుగు ప్రయాణమయినాడు. బస్టాండుకు వచ్చే టప్పటికి బస్సు రెడీగా ఉన్నింది. ఎక్కి ఇల్లు చేరేలకు సాయంకాలం నాలుగయింది. ఆకలితో శోష వచ్చి

పడిపోతానేమో అనుకున్నేడు నారాయణ. ఇంటి కాడ కమ్మపల్లెనుంచి వచ్చిన సాకలోళ్ల క్రిష్ణ కుచ్చోనుండాడు.

"బాగుండారా నారాయణన్నా" అన్నేడు క్రిష్ణ.

"బాగుండాం క్రిష్ణా. ఎంచేపయింది వచ్చి" అన్నేడు.

"మద్దేనమే వచ్చినాన్నా. నిన్నొగసారి చూసేసి పోదామని కుచ్చోనుండా"

"అన్నం తిన్నేవా"

"లేదన్నా... ఇంటికాడ పద్దన తాగిన సద్దే"

"ఉండు వస్తా" అనేసి లోపలికి పోయి పెరట్లో కాళ్ళూ చేతులూ కడుక్కున్నేడు. భార్య చెంబుతో నీళ్ళు తెచ్చిచ్చింది నారాయణకు.

చెంబును చేతిలోకి తీసుకుని "క్రిష్ణకు అన్నం పెట్టినావా" అనడిగినాడు.

"లేదు... నీకు సరిపోయేంత అన్నమే ఉండాది.

రాత్రే బియ్యం లేవన్నే కదా. నువ్వు నామాట పట్టించుకోలా. ఉన్నోటియి ఏసి చేసినా. ఇంగ ఒకటిన్నర పావుండాయంతే. రాత్రికి కావద్దా" అనిందామె.

"అన్నమేలకు ఇంటిముందుకొస్తే ఎప్పుడన్నా చేతిపనోళ్లకు అన్నం పెట్టకుండా పంపతాండామా. పొయ్యిమింద బియ్యం పెట్టి ఉండే అన్నం వోనికి పెట్టుపో" అని చెంబునీళ్లు గటగటా తాగసాగినాడు నారాయణ.

నీళ్ళు తాగుతున్న భర్తనే కొంచేపు చూసి వంటగదిలోకి పోయిందామె.

(సెప్టెంబర్ 18న ఆంధ్రజ్యోతి దినపత్రికలో రైతును 'అన్నదాత' అనకూడదన్న భరాగో అభిప్రాయాన్ని చదివాక ఈ కథ - రచయిత)

